



1726

# il-polz




organu tal - moviment qawmien letterarju

ghadd 24,

marzu-awissu 1973

# il-polz



organu tal-moviment  
qawmien letterarju  
għadd 24; Marzu-Awissu 1973  
Editorjal

## KUNSILL CENTRALI TAL-MALTI

Malli waslitlu s-sejha b'ix jagħti s-sehem tiegħu fit-twaqqif ta' Kunsill Ċentrali tal-Malti, wara li l-Għaqda Letterarja Maltija kienet ilha tishaq b'kul mod dwar din il-htiega, il-Moviment Qawmien Letterarju wieġeb bil-ferha u ta s-suggerimenti tiegħu. Mill-ewwel laqgħa sal-lum, waqt li kull għaqda hadmet mal-bqija fuq l-istess mejda u bħal ahwa, saru żviluppi godda u nittamaw li fi żmien qasir l-għanijiet ta' l-istatut imfassal jibdeu isehħu. U nifhmu li jsehħu biss jekk kull għaqda thares lejn il-kriżi lingwistika ta' barbariżmi, nejoġiżmi, tahlit stupidu ta' Malti ma' il-sna ohra fl-istess hin, u taqlib strutturali mill-akbar: dawn huma l-kwalitajiet ewlenin u komuni li illum saru x-xhieda ċara li dan il-poplu, minkejja kollox, għadu ma tghallimx iħaddem il-lingwa tiegħu tajjeb.

M'għadux iż-żmien li nibqgħu nishqu fuq il-lingwa. U dan kemm għaliex huwa għajb għal nazzjon indipendenti, u kemm għaliex l-iżviluppi li saru fil-qasam letterarju jmisshom jagħtu lil wiehed x'jifhem li t-tħaddim tal-lingwa miexi 'l quddiem u mhux lura. Iżda jidhrilna, li kontra qalbna u bi żvantagġ kbir għal kulhadd, ikollna nammettu din il-ħsara. Bħalma niddejqu meta nisimghu lil xi hadd iħaddem ilsien barrani ħażin, imissna ilna li ddejjaqna waqt li nisimghu l-hin kollu lil hafna u hafna b'ix ma ngħidux ukoll li fost dawn jidhlu wkoll xi "kittieba", ikissru bi lsienna. Tkissir bħal dan jixhed tkissir mentali, minħabba li l-kelma hi biss hoż li jfisser b'xi modi l-ħsieb bħala ħaġa spiritwali.

Ktibna dan kollu l-aktar b'ix, flimkien mat-twaqqif tal-kunsill ċentrali tal-Malti, nissuggerixxu li: (a) il-Kunsill jifhimha li jekk tassew irid iwettaq dmiru irid ikun lest li jkissirha ma' xi nahiet soċjali u jrid jikkellem ċar u tond għaliex il-Malti mhux qed jikkisser mill-babaw iżda minn individwi u minn gruppi; (b) isir xogħol programmat li jilhaq lil għadd ta' gurnali u mezzi tax-xandir billi, individwalment jew mod ieħor, dawn ix-xandara jsibu lil min jurihom l-iżbalji bla tarf tagħhom; (ċ) tinholoq kuxjenza dwar il-problema fost il-publiku, l-aktar fost l-awtoritajiet tax-xandir; (d) dwar dak kollu li hu standardizzazzjoni ta' kliem għdid, isir kollox bl-awtorità tad-dipartiment tal-Malti fl-università b'ix ir-riżultat ikun xjentifiku u jista' jibqa'.

Iżda 'l barra mill-kunsill, żgur li kul għaqda jmissha tifhem li hu dmir tagħha li tiddefendi bil-fatti, u bit-tagħlim l-għodda ta' l-awturi tagħha; dan ifisser, kif għidna, kritika siewja lil kull min għandu fidejh xi forma ta' xandir. Fil-mezzi tax-xandir għandna l-kawża tal-babilonja li dħalna fiha u li tant dħalna fiha li bosta huma dawki li lanqas biss għadhom intebħu jew iridu jintebħu.

indirizz editorjali:

6 Gemini Court, Triq  
il-Ġdida wara Triq  
Hal-Qormi — B'Kara

bord editorjali:

Oliver Friggieri  
V.M. Pellegrini  
Vanni Riolo

oliver friggieri

## POEZIJA MINSIJA TA' RUZAR BRIFFA

In-nuqqas ta' hajra li kellu Rużar Briffa biex ixandar il-poeżiji tieghu tista' tfaissir il-fatt li din l-elegija li se nippreżenta baqgħet minsija u qatt ma dahlet fl-edizzjoni ta' "Poeżiji" li l-poeta hareġ fl-1960 u fl-edizzjonijiet li saru tal-ktieb wara mewtu. Il-poeżija "Lil Ziti Carmela Briffa li wara hajja qaddisa ta' 55 sena taret fi hdan Alla" sibtha ftit gimghat ilu fil-harga tal-"Lehen is-Sewwa" tat-18 ta' Jannar, 1930. Il-poeżija, imxandra fil-gurnal, iggib id-data ta' l-ewwel ta' Jannar, 1930, u jkollna noqogħdu fuq il-verżjoni u d-data tal-"Lehen is-Sewwa" minhabba li l-manuskritt tagħha ma jinstabx fost il-bqija tal-manuskritti tal-poeżiji l-oħra kollha li xandar fil-volum u li kiteb fl-ahħar snin ta' hajtu (1960-63). Din hija l-poeżija:

### LIL ZITI CARMELA BRIFFA

Li wara hajja qaddisa ta' 55 sena taret fi hdan Alla

Fittixt fil-gonna l-oghna ward bajdani  
bil-ħsieb li nferrxu fuq il-qabar tiegħek,  
'Mma ward ma sibtx ta' bjuda tant safija  
li fl-aqwa tagħha taf ithabbat miegħek.

Għax tassew kont ma tafx x'inhija l-ħtija  
u ħsiebek biss f'Ġesù u fl-Omm minn tiegħu,  
u l-isbaħ ħolma li tferraħlek qalbek  
kienet il-ħolma li titgħannaq miegħu.

U għirt għalik x'ħin rajtek gewwa l-qabar  
għax naf li fih int sibt l-ikbar serħan;  
kien jixhdu wiċċek li bil--mewt ma ttiefes  
u ħarstu żammha lejn 'il fuq, ferħan.

U għirt għalik għax hemm hsejjes il-hajja  
le biss ma jilħqu biex igarrfu ruħek,  
'mma hemda biss u l-egħżeż trab imbierek  
bi hlewwa kbira huma l-firxa fuqek.

W għalkemm imbiegħda mit-tgħanniqa tagħna,  
naf illi żgur bqajt int tħobb lil kulħadd,  
u talba tiegħek għal qrabatek kollha  
shiħa lejn Alla twassal bla tmiem qatt.

Carmela Briffa, oħt missier il-poeta,  
twieldet fl-1874 fi Strada Levante, il-beit  
Valletta, minn Santu u Roża Briffa nee

Azzopardi. Keilha seba' hutha: Duminku  
(missier il-poeta), Gużepi, Ċensu, Fran-  
gisku, Toninu, Rużar (li l-poeta kien im-

# oliver friggieri dwar poezija minsija

semmi ghalih) u Margerita. Ghaddiet hajjitha xebba, tghin il-familja fid-dar, l-izjed fil-keina. Il-hin hieles taghha kienet tghaddih kwaži kollu fil-knisja ta' San Duminku, il-Belt, minhabba li kienet migbuda hafna lejn dik il-knisja. Fil-ghodu kienet tmur tisma' l-quddies u titqarben, waqt li fil-ghaxija kienet terga' tmur ghar-ruzarju u ghall-barka. Meta kien ikun il-maltemp kienet tibqa' f'kamritha migbura u, skond drawwa qadima ta' niesna, kienet taghzel xi santi mill-gabra li kellha fil-kex-xun u tghid xi tal-quddiemhom.

Kienet xebba samranija, ta' sura twila u mimlija, jigifieri ghal dak iz-żmien kienet meqjusa bhala mara ta' gmiel. Madankollu, fl-ilbies kellha modestja zējda. Kienet ta' ftit kliem, iżda kienet thobb tiftahar li kellha sitt hutha subien u li lkoll kienu msemmija ghal qaddisin li ghandhom x'jaqsmu mal-knisja dumnikana. Mietet fl-1929, ta' hamsa u hamsin sena.

Minn dan it-taghrif, migbur minn ghand oħt il-poeta, Carmelina Vella Briffa, toħrog id-dehra rejalistika li Rużar Briffa pinga poetikament fl-elegija: il-mewt ta' mara li tat tifsira spiritwali lill-hajja taghha kollha. F'dik il-habta l-poeta, gradwaġ fl-ahhar snin tal-kors tal-medicina, kellu 23 sena, u l-hajja u l-mewt ta' mara twajba ma setghux ma jolqtuhx bhala žagħżuġ kumpless, imhasseb u diżilluż minn kmieni.

L-elegija hi mibnija fuq tliet sisien: il-qdusija tal-mejta, ir-rejazzjoni fil-poeta, u r-rabta spiritwali tal-mejta mal-familja kollha. Dawn it-tliet motivi huma mħalltin flimkien il-hin kollu, minn vers ghal ieħor, għad li t-tielet wiehed huwa mtella' fil-wieċ wisq fl-ahhar stanza, u għalhekk aktarx jinqata' xi ftit mill-fużjoni tat-tnejn l-oħra.

Min-naha stilistika hemm għadd ta' elementi li jikkarakterizzaw lill-ewwel fażi poetika ta' Briffa, għad li uħud minnhom baqgħu jidhru sa l-ahhar versi li kiteb. L-ewwel wiehed huwa r-resqien tal-hajja mal-fantasija, bir-riżultat li l-ğrajja ma tissaffix wisq mit-truf u l-forom materjali taghha biex titla' għal-livell ta' bidla poetika, mimlija armonija u msoffija minn dak kollu li huwa partikulari fi ġrajja. Hemm ukoll elementi retorici: "Fl-omm minn tiegħu" minflok "fl-omm tiegħu", l-użu tan-negattiv f'"le biss ma jilħqu", kif ukoll aġgettivazzjoni tradizzjonali magħrufa

("ward bajdani", "bjuda safija", "trab imbierek"). Elementi oħrajn (bħall-aferesi ta' "mma" fil-bidu ta' versi fl-ewwel u r-raba' strofa; l-użu tal-vokali "i" quddiem l-ittra qaddejja "t" tat-tielet persuna singular fil-kelma "ithabbat" fl-ewwel stanza; l-użu żejjed tal-pronom "int" fl-ahhar strofa) baqgħu jidhru fil-versi tiegħu sa l-ahhar. L-izjed haġa kurjuża minn dan l-aspett hija l-espressjoni "lejn 'il fuq", magħmula minn prepożizzjoni quddiem avverbju.

In-nuqqas ta' sahħa espressiva ta' poeta žagħżuġ tinħass ukoll fil-vokali zējda fin-nofs ta' l-aġgettiv "safija" fl-ewwel strofa, fl-assonanza bejn il-kelmiet "ruħek" u "fuqek" fi truf il-versi tar-raba' strofa, kif ukoll fil-użu tal-kongunzjoni "u" fil-bidu ta' l-ahhar tliet stanzi.

Il-poeta, maħkum mit-tjieba ta' mara li kien jafha bhala qaddisa u mimli bit-thas-sib li nafu minn hajtu u mill-poeżiji l-oħra ta' l-istess żmien u tal-bqija ta' hajtu, huwa l-bniedem maqsum bejn żewġ xejriet kontra xulxin. Ix-xejra estatika tal-mara qaddisa tinħass il-hin kollu, waqt li x-xejra l-oħra tal-poeta tixref kemm kemm f'siltiet bħal dawn: "wara ma sibtx", "għirt għalik", "hsejjes il-hajja", "iğarrfu ruħek". Madankollu, l-ispirtu tal-elegija huwa l-hemda sielma, il-faraġ dejjem, u quddiem mewt bħal din la tinħass is-soghba familjari u lanqas il-problema tal-ħażen fiżiku. Anzi aktarx li s-soghba hija mbiddla f'faraġ u minflok il-kriżi tal-mewt bhala l-ħażen fiżiku tinħass ir-rebħa metafizika f'dinja oħra.

Waqtiet ta' trankwillità bħal din ma jinħassux wisq matul il-mixja poetika ta' Briffa. Iżda min-naha stilistika hemm għadd ta' elementi li jintrabtu mal-poeżiji li kiteb qabel (mill-1924 'il quddiem) u wara (sa l-1963). U jintrabtu għaliex juru tharriġ tekniku, żvilupp jew tkompliġja sa l-aqwa xogħlijiet tal-maturità poetika tiegħu.

N.B. Dwar poezija oħra minsija ta' Briffa are "Rużar Briffa — hajja u karattru" (1972) kif ukoll "Rużar Briffa — l-ahhar poeziji u taħdita letterarja b'noti u bijografija miżjudja" (fl-istampa), it-tnejn ta' l-awtur. Minhabba li dan il-ktieb ta' l-ahhar kien fi stadju avvanzat ta' stampa, "Lil Carmela Briffa" ma setgħetx, teknikament, tiddaħhal fil-ktieb meta nstabet.

v. m. pellegrini  
jsellem lil habibu

# GIOVANNI CURMI

Giovanni Curmi ma għadux iktar magħna. Telfa oħra għall-gieħ tat-Talent Malti li f'kull fergħa tax-Xjenza, Arti u Letteratura jimxi dejjem 'il quddiem u ma hu xejn inqas minn dak ta' bosta popli oħra tad-dinja. Għalhekk inħoss li jkun tabilhaqq xieraq li anki "Il-Polz" jagħti tislma lil iben Malta li għamlilha unur fil-qasam tal-Letteratura Taljan; qabel xejn, Curmi kien imsieheb fil-Movement tagħna u dejjem wera interess fih.

Giovanni Curmi twieled fil-Belt Valletta fl-10 ta' Jannar 1900 minn Giovanni Curmi u Lucia imwiolda Caruana. Beda l-istudju tiegħu fi Flores College minn fejn għadda għall-Università Rjali ta' Malta u kiseb id-Dottorat fil-Liġi fl-1922. Il-Liġi ma kinetx l-idejal tiegħu u forsi laħaq Avukat għax riedu hekk il-ġenituri. Kienet gibditu l-kitba letterarja u l-karriera tiegħu għamilha fl-iskejjel u fl-Università.

Fl-1933 insibuh għalliem tal-Liċeo, fl-1945 sal-1955 Lettur fl-Università Rjali ta' Malta; fl-1957 surmast tal-Liċeo, sena wara Spettur tal-Iskejjel u fl-1959 Assistent Direttur ta' l-Edukazzjoni minn fejn imbagħad ħareġ bil-pensjoni.

Bħala kittieb wera hidma xejn inqas. L-ewwel pubblikazzjoni tiegħu "Liriche" rat id-dawl f'Katanja fl-1923 u wiehed wara l-ieħor dehru l-pubblikazzjonijiet l-oħra tiegħu.

"Tre Normi Maltesi" — "Frammenti di Vita" — "Cento Novelle Paradossali" — "Il Delitto di Villa Cremera" — "Il Canzoniere della Bambina" — "Storia Della Letteratura Italiana." "Bufera" — "Sei Dialoghi" — "L'Anima poetica del Novecento" — "Questa è la Vita" — "Nel Palazzo degli Anguillara" — "Cenere" — "Epistolario Romantico" — "Quante Cose di te" — u l-"Destino del

Fulmine", l-aħħar wiehed pubblikat u li jiena qlibt għall-Malti.

Għal dawn il-hidmiet letterarji, Giovanni Curmi kiseb onorificenzi u medalji tal-fidda, iżda kiseb wisq iktar imrar, diżappunti u swied il-qalb milli haġa oħra; destin bħal dan tassew igiblek ħasra u jġiegħlek tirribella meta tiftakar li, bħala kittieb u poeta, lilek ukoll għad tmisssek xorti ħażina bħal dik ta' Giovanni Curmi.

Għalhekk irrid b'dan l-apprezzament tiegħi nappella ruħi liż-żgħażaġħ kittieba tal-lum, biex ma jinsewx li l-qagħda letterarja t'issa bnewha l-kittieba ta' qabilhom bi tbatija u saġrificju liema bħalhom, u jkun xeraq li lil dawn il-kittieba ma jinsewhomx fi xjuħithom u la bħala poeti u l-anqas bħala bnedmin, biex meta tasal sigħethom, ma jduqux huma wkoll il-morr li trejjaq bih Giovanni Curmi. Għax ngħiduna kif inhi, hi tabilhaqq haġa kiefra li tintesa f'ħajtek, wara hidma siewja li inti tkun tajt lill-konnazzjonali tiegħek u lil art twelidek.

Giovanni Curmi, bħal ħafna oħrajn, kien fi żmien bħala kittieb "in the public eye" kif jgħidu l-Ingliżi, kien jaħdem b'hegga liema bħalha, u kellu l-idejal tal-hajja kif ikollu kull poeta. L-iskop ewlieni ta' min tassew iħobb lil-Letteratura, li ma tissarrafx b'čekkijiet iżda

v.m. pellegrini  
dwar

## GIOVANN CURMI

biss bil-ksib ta' xi werqa tar-rand, hu dak li johloq is-sabiħ, li jfisser it-tqanqil ta' l-Umanità, bit-tqanqil li jħoss ġo fih, li jidhol fi djalogu ma' ħutu l-bnedmin biex magħhom jaqsam il-ferħ u n-niket tiegħu. Fuq kollox huwa jpoġġi l-ħsieb li fil-ġejjieni xogħlu jibqa' apprezzat u mfakkar minn dawk ta' warajh, biex b'hekk jikseb l-immortalità letterarja li għaliha jkun ħadem ħajtu kollha u jkun issaggrifika kollox, fi-istudji u fis-sahras-siġħat bekrin ta' fil-ġħodu.

Meta lill-poeta u lill-kittieb jonqsu dan kollu, allura għalih il-ħajja ssir ħaġa bla sens; daħqa paradossali, ingann, biex ngħid hekk, li taħt il-qilla tiegħu tintilef kull tama f'ġejjieni ieħor, u ma jibqax ħlief vojtt u dlam li minnhom ma jista' jinholoq xejn ħlief vojtt u dlam.

Meta qlibt għall-Malti "Id-Destin tas-Sajjetta" dan għamiltu għax ħassejt li f'dan il-ktieb Giovanni Curmi tana, biex ngħidu hekk "il-kant taċ-Cinju" jġifieri l-isbaħ kant tiegħu li bih għalaq il-karriera poetika li għex għaliha.

Kemm fil-forma poetika, kif ukoll fil-kontenut, dan il-ktieb huwa wieħed mill-aħjar li ġew f'idejja dan l-aħħar. Kull poezija għandha climax li jħallik bla nifs. Il-poeta jattakka xi sugġett poetiku bl-iktar ħaġa banali bħal ma ngħidu aħna "Bil-Barzakka ħdejja". Izda jekk tkompli taqra, ssib li dik hi l-barzakka tal-ħajja, ta' wieħed qrib qabru, ta' wieħed li x'ħin iqalleb fiha ma jsibx ħlief ftit ċekċik..... U b'din is-sejba l-poeta isaqsi:

"Jekk tabilħaqq bix-xejn kienet  
magħgħuna  
il-ħajja, ser tkun il-mewt jewwilla  
għanja bix-xejn ukoll?"

Dak li kebbisni l-izjed fil-ħajra li naqleb għall-Malti dan il-ktieb, kienet innota awtobijografika li tippermja dawn il-poeziji u li ġibitli quddiem d-destin kiefer tagħna l-poeta, li wara li ngħaddu ħajjitna noħolmu u ngħixu għall-ideal tal-fama u ta' l-immortalità insibu li fl-aħħar mill-aħħar ma nkunu għamilna xejn aktar ħlief ħlejna ż-żmien, għakkisna żgħożitna u xjaħna qabel il-waqt, biex bħala riżultat inkunu ksibna biss ponn dubbien li kif tiftaħ idek itir u jgħib għal kollox.

U dan m'għandux jġri u la għal Giovanni Curmi u lanqas għall-poeti u kittieba l-oħra ta' siwi, li Malta ttina minn żmien għal ieħor. Inħabirku għalhekk biex inkatru l-istudji kritiċi tagħna ħalli minnhom johroġ it-tajjed u s-sabiħ tal-kittieba Maltin u ngħożżuhom lil dawn il-kittieba, l-iktar billi naqraw ix-xogħlijiet tagħhom, infahħruhomm fejn jixirqilhom u nżommuhom bħala laqwa kolonna li fuqha jistgħu jinbnew Destini aħjar għal Malta iktar magħrufa u setgħana fil-qawwa tal-kelma.

## "GAGĠA"

L-ewwel film bil-Malti, imwassal u maħdum mill-istudenti universitarji, intwera għall-ewwel darba fit-tijatru ta' l-università f'Tal-Qroqq nhar is-Sibt, 5 ta' Mejju. Nistgħu ngħidu li ntlaja' tajjed hafna u nittamaw li dan l-interess serju fost l-istudenti joktor biex iwassal għal films oħra bi lsienna, waqt li l-izvantagġi tekniċi jonqsu; żgur li l-publiku Malti jista' jagħmel dan il-film suċċess, minħabba li l-użu tal-Malti f'għodda artistika bħal din għadu ħaġa ġdida. Hu x'inhu, il-Moviment Qawmien Letterarju, waqt li jifrah lis-sur Mario Philip Azzopardi, il-produttur tal-film, għall-intelligenza li wera biex tagħna "Gagġa", jifrah ukoll li l-ewwel film bi lsienna kellu jkun mibni fuq ir-rumanz ta' Frans Sammut, il-viċi-president tal-Moviment.

**poeziji ta'**  
**AQUILINA**  
**PAWLU**

**MERA MCAJPRA**

Titnikket x'hin tara  
Il-wiċċ qed jinsibek  
U d-demm jitlef lewnu  
Jidbiel u jisfar;  
Titbekka x'hin tisma'  
Is-sider iqahqaħ,  
Bla jaqtá', bla jtaffi  
Bil-lejl u bin-nhar;  
Tingħasar tħoss dwiefer  
Il-qerda ġo qalbek  
X'hin tisma' t-twerżiqa  
Tat-tmiem ta' kull hemm  
U l-kesħa xxoqq l-ġhadam  
Li tgħaqqad id-demm  
Li sewset u ħassret  
U żellġet il-ħarsa  
U tfiet il-ħaddejn  
U ħallet u ħattet  
In-nisġa tal-kelma  
Minn bejn ix-xufftejn...  
Tiggennen x'hin tisma'  
Il-qoffa titbattal  
U jrambal fuq l-ġhatu  
Iċ-ċapep, iż-żrar...  
U x'hin terġa' lura  
Il-bikja taż-żġħar!

**Pawlu Aquilina**

**BAHĦ!**

Fil-baħħ ta' lbieraħ  
Jinbela' d-dell tal-lum  
U l-ħjiel ta' ġhada...  
U x'jibqa' minni u minnek  
U mill-umanità? —  
Ninħalġu lkoll  
U l-baħħ ikun bla tmiem  
Mingħajr l-umanità!

**Pawlu Aquilina**

**IL-M.Q.L. FIL-MEWT TA' G. CURMI**

Giovanni Curmi, li miet fl-4 ta' Ġunju, 1973, kien wiehed mill-imsejbin l-iżjed ġenwini tagħna. Minkejja l-età tiegħu, u minkejja li kiteb dejjem bit-Taljan, kellu mhabba sħiħa għal l-Isienna, u wieġeb dejjem għal kull sejħa li l-kumitat għamel, minn żmien għal ieħor, għal xi hidma. L-aħħar sejħa kienet meta tlabnieħ, bħall-bqija tal-membri, biex jibagħtilna xi poeziji għall-antologija "Misraħ il-ġhana". Hu kien wiehed fost l-ewlenin li għamlilna l-ġieħ li jieħu seħem fil-kteb b'ġħadd ta' poeziji li juru minnufiħ il-ħila u l-inspirazzjoni ta' dan il-poeta. Isseħem tiegħu kien ukoll xħieda li l-M.Q.L. ihaddan fiħ kemm żġħażagħ u kemm kittieba mdahħlin fiż-żmien, haġa li l-Moviment jibqa' jishaq fuqha biex tinżamm ir-rabta loġika mal-imġħoddi.

Il-M.Q.L. jagħti l-ġħomor lil martu u lil bintu, fil-waqt li jħeġġeġ lill-membri jiftakru fiħ f'talbhom.

**HAJTU**

**Bejn Ġħajn u Ġħajn.**

F'it-Tarbija, ħarsa fittieħa,  
bla tifsira.  
F'ix-Xjuħija, ħarsa fissa,  
b'tifsira.

**Habel Tat-Tiben.**

Jġħabbi u jħott.  
Iżomm u jorbot.  
Xħieda ta' saħħa.  
Habel tat-tiben.

**Driegħ Is-Setġha.**

Qawwa tbatti qawwa.  
Saħħa ġġantija taqa' gozz.  
Driegħ is-Setġha!

**Għerf.**

Il-Bniedem,  
b'moħħ ta' f'it pulzieri  
f'dinja, mijiet t'eluf ta' mili  
tela', niżel u mexa!

**Publius Micallef**

# PROFESSUR GERMANIŻ JIKTBILNA DWAR L-ILSIEN MALTI



il-prof. Helmut Ludtke

L-ghadd ta' studjużi barranin li qeghdin juru interess fl-istudji lingwistiċi tal-Malti qiegħed jżjed gmielu. Bis-saħħa tas-sehem tal-professur Gużè Aquilina f'kungressi internazzjonali u l-istudji lingwistiċi tiegħu, ilsienna illum hu magħdud fost l-ilsna l-izjed interessanti. U dan għal għadd ta' raġunijiet. Wiehed minn dawn l-istudjużi hu l-professur Dr. Helmut Ludtke li sirt habib tiegħu l-ewwel darba meta ltqajt miegħu u ried bil-fors ikellimni bil-Malti. Huwa kien Malta għadd ta' drabi u l-aħħar darba li ltqajna rajtu mgħobbi b'pakkett imdaqqs ta' kotba Maltin li kien għadu kemm xtara mill-Belt. Il-professur Helmut Ludtke, li jgħalliem fl-università ta' Berlin ("Technische Universität Berlin"), mhux biss kiteb dwar il-Malti u qiegħed jistudjah, iżda jgħid li jhossu msahhar bil-hoss tal-kelma tagħna. Għal iżjed tagħrif dwar il-fehmiet tiegħu, jien għamiltu għadd ta' mistoqsijiet li uħud minnhom qeghdin jixxandru f'din l-intervista.

Oliver Friggieri

1. *What is the position of the Maltese language within the family of languages? Which are the main features which relate Maltese to other European languages?*

Maltese clearly belongs to the family of modern Arabic dialects, with particular relationship to Maghribinian, i.e. North African Arabic, and with a great number of idiosyncrasies, i.e. features peculiar to Maltese only.

Let me give a few details. A typical case of Maltese agreeing with North African Arabic is the formation of the first person of the imperfect, e.g. *nikteb / niktbu*, to

which correspond *nekteb / nektebu* or *neketbu* in the Arabic dialects from Mauretania to Libya, as against Egyptian *'aktib* (sing). / *niktib* (plur.!), and similar forms in Eastern Arabic; since the latter agree with Classical Arabic, it is evident that Maltese here takes part in a common Maghribinian innovation. Now this is only one case; a specialist in Arabic dialectology might easily add dozens of others.

Some people claim a particular relationship between Maltese and Arabic dialects to the Eastern shore of the Mediterranean, alleging the pronunciation of "q" which is the same in Maltese and in many East-

---

# Helmut Ludthe

---

ern dialects. This, however, is a sporadic case; the pronunciation of "q" as a glottal stop may have arisen independently in several parts of the Arabic linguistic area. Let me cite a counterpart from the Romance languages: "foc nou", which means "new fire", is both Rumanian and Catalan, the two words going back to the Latin "focus" and "novus", respectively. It would be absurd on account of these two words to claim a special relationship between Catalan and Rumanian beyond the obvious fact that both languages derive from Latin stock. In the same way, you may find resemblances between Maltese and any Arabic dialect whatever.

2. *One of the main problems still to be solved in local linguistic fields is the precise way how the Arabs and their contemporary Maltese natives managed to substitute their former language by Arabic. What are your views about this, and do you think that there is any remaining substratum of the older way of expression in Modern Maltese?*

Unfortunately we know next to nothing about how and why the Arabs succeeded in imposing their language within a period of 210 years (870-1090). Moreover, there are so few pre-Arabic relics in the Maltese language, that it is impossible to ascertain which was the language spoken in your islands before the Arabs came in.

---

## PREMJU ROTHMANS

### GĦAL-LETTERATURA

Din is-sena l-Premju Rothmans għal-Letteratura, immexxi minn delegat għoli tad-ditta, is-sur Lino Spiteri, se jingħata b'kordinazzjoni mal-Moviment Qawmien Letterarju. Din is-sena l-premju ta' £100 se jingħata għall-aħjar rumanz; ufficjalment tal-Moviment iltaqgħu digà mas-sur Spiteri u tfasslu digà l-linji ewlenin li l-

3. (a) *What is the most significant feature of the Romance element in Maltese?*

- (b) *In one of your books you have dealt with Maltese. What is the position of Maltese within the framework of your linguistic research?*

In my book "Geschichte des romanischen Wortschatzes" ("History of Romance Vocabulary") (Freiburg i.B. 1968) I adduced the case of Maltese as an example of what Prof. Gužè Aquilina has called "mixed grammar": apart from hundreds of Romance loan-words inflected according to Semitic morphological pattern (e.g. *forn / fran* or *kamra / kmamar*), a phenomenon which has parallels in many languages all over the world, there are examples of Sicilian patterns of noun and adjective inflection carried over into Maltese: -a / -i as in *karta / karti*, and -u / -a / -i as in *bravu / brava / bravi*. Similar phenomena are quite rare; one instance I know of is found in another Mediterranean island, Cyprus, where the descendants of Maronite Arabs immigrated from Lebanon have preserved their Arabic dialect to this day, allowing, however, a strong admixture of Greek, which shows striking parallels to the Romance influence upon Maltese.

Another significant feature of the Romance loan-words is that the majority of them are in their phonetic shape typically Sicilian, and some of them can be even more precisely circumscribed: they belong into Southeastern Sicily, i.e. the region of Ragusa; this is why the Romance element in Maltese is interesting even for Romance scholars who study Sicilian dialectology.

---

konkors irid isir fi hđanhom. Wieħed ma jistax ma jifrahx minn issa lis-sur Lino Spiteri għal din il-ħidma waħdani-ja u jizzih ħajr f'isem il-kittieba kollha għall-għajnuna siewja li qieghed jagħti għall-izvilupp tal-letteratura.

# Xi Kotba

li hargu

dan l-ahhar

“*HOLUQ*” — gabra ta’ poeziji ta’ Mario F. Bezzina, Carmel Calleja, Carmel G. Cauchi, Gorg Falzon u Kerubin Farrugia, bi studju kritiku ta’ Oliver Friggieri.

“*RUNDUVU*” — rumanz ieħor ta’ Paul Xuereb.

“*DWAL FIL-FORTIZZA*” — rumanz ieħor ghat-tfal ta’ Trevor Żahra.

“*IL-HAMSA F’HAGAR QIM*” — rumanz ghat-tfal ta’ Charles P. Grech.

“*TLIET DRAMMI TA’ FRANCIS EBEJER*” (L-Imnarja Żmien il-Qtil, Il-Hadd fuq il-Bejt, L-Imwarrbin), bi studju kritiku ta’ Oliver Friggieri (edizzjoni Klabb Kotba Maltin).

“*QWIEL MALTIN*” — gabra ta’ Bro. Henry, F.S.C.

“*IR-RUH FIL-KELMA*” — gabra ta’ studji kritiċi ta’ Oliver Friggieri (edizzjoni Klabb Kotba Maltin).

“*QAWSALLA ’72*” — poeziji ta’ Alfred Mazza, Alfred Palma, John Sciberras, Maurice Vella Borg.

“*BLA HABI*” — essays dwar il-poplu Malti minn Gużè Galea.

# INT

U

# JIEN

Jien għal rasi,  
Int għal rasek  
Żewġ sriebet paralleli li tama jiltaqgħu  
M’għandhom qatt  
Fuq l-ebda xatt!

Għajnejk kalamita  
Jixorbu lil tiegħi  
L-iksaħ xitwa tħolj fl-isbaħ rebbiegħa,  
Tbissima fl-uċuħ  
Tnehida fir-ruħ!

Linji ta’ tren  
Keshin u mejta  
Treddin ta’ roti, ċaqliq, tbaqbiq u roghda  
Għaddiet il-makna tan-nar  
Il-wiehed, tnejn reġa’ sar!

Tant qrib xulxin  
Ma tant ’il bogħod  
Nissieltu mal-hajja tuġ tlejja u nżul  
Żewġ linji azzar  
Intajru x-xrar!

Lina Brockduff

## Ahbarijiet tal-Moviment Qawmien Letterarju

### “Il-Polz” u “Sagħtar”

Dawn kollha, imseħbin tal-Moviment u mhumieħ, li jixtiequ jiksbu kopji ta’ l-imghoddi tar-rivistj tal-M.Q.L., jigiġifieri ta’ “Il-Polz” u “Sagħtar”, għandhom jiktbu lis-segretarju, is-sur Richie Vella, 100, triq il-Merkanti, Valletta.

### “Kittieba ta’ Żmienna”

Il-programm ta’ kulj gimgha li l-Moviment iwassal lis-semmiegħa tar-Rediffusion qiegħed iqanqal kummentj tajbin hafna u għandna nifhmu li qiegħed ikun ta’ għodda siewja hafna li tgħaqqad lill-Moviment mal-publiku. Il-produttur tal-programm, Albert Marshall, reġista magħruf biżżejjed, qiegħed jagħtj importanza kbira lin-naħa teknika tal-programm, waqt li fl-għażla tax-xogħlijiet għad hemm il-ħsieb li jinżamm bilanċ bejn il-kittieba ta’ l-imghoddi u dawk ta’ illum. Fil-programm, minbarra membri tal-Moviment, jinstemgħu ilhna ta’ atturj u attriċi magħrufa, bħal Vanni Riolo (membru tal-kumitat) u Jane Marshall.

# Meta

## fl-ghaxija

Meta fl-ghaxija  
nintrema fl-art  
mikul mill-mard. . .

Meta fl-ghaxija  
tonqosli l-ħegġa  
u tmūt l-imħabba  
li nkun ħabbejt  
u nerga' lura  
minn fejn kont ġejt. . .

Meta fl-ghaxija  
nitlef fil-ġlieda  
bl-ġħajb u l-mistħija  
u kollox  
jispiċċa għalija. . .

mad-dawl li jkun ġa tilef  
is-saħħa u nien  
nagħlaq għajnejja u norqod  
għajjien, għajjien!

Gorg Borg

---

## Centru għall-Moviment

Il-M.Q.L. wasal biex jikseb centru għalih, fi triq ewlenija fil-belt Valletta. Meta jinkiseb, il-M.Q.L. beħsiebu jgħarraf lill-membri u lill-publiku dwar dak kollu li l-imseħbin u l-publiku li jħobb il-letteratura jista' jieħu minn centru bħal dan. Hemm ukoll il-ħsieb li l-M.Q.L. jibni libreriya Maltija għall-imseħbin tiegħu fiċ-ċentru l-ġdid.

## "Misrah il-ghana"

Wara li sar il-programm għall-imseħbin tal-M.Q.L. bil-ħsieb li tiġi pprezentata għall-ewwel darba l-antologija "Misrah il-Ghana" — għażla żgħira ta' xoghlijiet ta' mseħbin tagħna — nafu li l-bejgħ ta' l-antologija fil-ħwienet miexi tajjeb hafna, anzi wisq aħjar milli stennejna. Il-programm kien ipprezentat minn Vanni Riolo, u matulu nġhata tagħrif qasir mill-president u mis-segretarju, waqt li nqraw siltiet mill-ktieb u ntweraw film dwar ballet professjonali. Għall-wiri tal-film il-Moviment jiżżi ħajr hafna lill-Ambaxxata Amerikana f'Malta li għogobha tgħinna u li ankj wegħditna għajjnuna akbar għall-ġejjieni.

Il-biċċa l-kbira ta' dawk li hadu sehem fil-antologija hadu l-ghadd tal-kopji tagħhom; għad fadal xi uħud li għadhom ma wigbux għas-sejħa biex jiġu jieħu l-kopji li hallsu għalihom. Dan ukoll huma mitluba jikkuntattjaw lis-segretarju fin-numru 22193.

---

## Kuntrast

Il-bierah wahdi f'kamarti  
nohlom f'saltniet il-angli  
u mohħi jogħla 'l fuq  
jiżzeffen fuq is-shab tal-fantasija.  
Il-lum fir-realtà tal-ħajja  
niżzeffen ma' ċorma żgħażaġh  
mad-daqq sfrenat tal-"beat"  
u taħt id-dwal psikedeliċi  
il-mohħ jirilassa u l-uċuħ  
jieħdu forma grotteska.  
Il-ghajnejn inemmu  
fid-dawl fiddien  
u l-halq jiċċarrat  
f'daħqa sfurzata.  
Għada d-dwal jintfwew  
u l-mohħ mill-ġdid jerga'  
jittaqqal u l-maskra  
taqa' minn fuq  
l-uċuħ ferhana.  
U jien bħaj bierah  
wahdi f'kamarti  
nerga' mill-ġdid nithaddan  
imsaħra għal hdan il-fantasija.

Carmen Giglio

poeziji

ta'

LILLIAN SCIBERRAS

## il - Hadd fil - ghaxija

Meta ghada jsir illum  
u qalbi tkun tista' titkellem ma' tieghek;  
meta l-bieraħ fit-twahħid u d-dwejjaq  
isir ħolma stramba;  
meta idek tħuf għal tiegħi  
f'mument t'incertezza  
u t-tbissim tagħna jikxef dak kollu li nħossu  
f'mument mill-eternità;  
meta l-hena u t-tifsir jidħlu kisnijiet  
mal-wasla ta' l-għodwa  
u dak kollu li mhux int ikun battâl  
u bla siwi;  
meta nħossok miegħi u nħoss is-shana tiegħek  
u l-bews tiegħek jaħraqni minn ġewwa  
. . . imbagħad ghada jsir illum . . .  
fil-ġisem u fi-ispirtu, u f'kull haġa oħra.

## hsibijiet minn wara tbissima

U hekk jerga' jittenna  
jum ieħor ta' aħbarijiet li ma jitlissnux, mhux maqsuma  
mingħajr ma naf għaliex jew kif,  
tqila biss bi ħsibijeti —  
f'waqtiet jilmgħu bi sbuħija, drabi oħra ma jinftehmux  
barranin mill-oħrajn u minni.

U nistenna fuq li nistenna  
dejjem nistenna  
u xi drabi, forsi, ma nafx,  
naħseb li d-delużjoni tiġi qabel l-illużjoni,  
msieħba bl-indifferenza ħelwa.

Illum se mmut,  
u nittama li nqum mingħajr konfużjoni.

---

# DEDIKA (II)

---

Meta darba kont ktibtlek  
“kieku int toħroġ minn ħajti  
u d-dinja tiegħi tinfaqa’ f’wiċċi  
bħal fi tmiem-univers-bla-ħjiel-ta’ ċiklu-ġdid  
u ma nibkix”  
kont nidħak bija nnifsi  
u nobgħod lili nnifsi  
kif aħjar ma twelidt qatt  
jekk qatt  
stajt nasal li naħseb fuqek  
baxx. . .

---

Imma llum li  
l-imrietel tal-profezija fonda  
qegħdin jaqsmuli moħħi  
u ruħi ġo sidri  
qiegħda tiċkien  
tmut fuqha nnifisha  
ma nafx għandix noħlom l-imgħoddi  
għal dak li għadu ġej  
u dak li għadu ġej (mighajrek u bik)  
se jasal xorta waħda  
kif xorta waħda  
l-Imħabba Kbira Tghasses  
se tghasses għalxejn  
. . . biex il-wegħda ma tkunx fiergħa


---

għax jiena nobbli  
u inti krudil  
jew jiena mignuna  
u inti divin  
jew  
Alla jieħu gost  
jagħmel “il-martri”  
minnek u minni  
jew għax il-bniedem ikkundannat  
(u jien u int nixxiebh u ma nafux)  
u nqbadna . . .

**Doreen Micallef**

# IL-MOVIMENT INIEDI L-EWWEL FIERA TAL-KTIEB MALTI

L-ewwel fiera tal-ktieb Malti saret sewwa sew fil-Fiera Internazzjonali ta' Malta, fl-oqsma tan-Naxxar, bejn l-1 u l-15 ta' Lulju. Bil-ghajnuna li l-Moviment Qawmien Letterarju ngħata bil-qalb kollha mis-Socjetà ta' l-Arti, Manifattura u Kummerç, il-kotba tal-imsejnin tal-M.Q.L. setghu jipprezentaw għażla mix-xogħlijiet tagħhom għall-wiri u għall-bejgħ. Bħalma l-Moviment tagħna kien l-ewwel wieħed li pprezenta wirja ta' kotba Maltin, hekk issa kien hu ukoll l-ewwel wieħed li daħhal il-prodott tal-moħħ Malti fil-Fiera Industrijali.



Kienu jiem ta' taħbit għall-imsejnin tal-kumitat, u uħud minnhom ħadmu tassew bla heda u b'sagrificċji kbar biex il-publiku seta' jara taqsima mis-sala tal-arti fil-Fiera (Is-sala Markiż Scicluna) mogħtija għall-kotba Maltin. Il-publiku ma naqas qatt matul il-ħmistax il-jum tal-fiera. Bosta ġew, raw il-kotba, staqsewna fuq uħud li raw u fuq oħrajn li ma kellniex għall-bejgħ. Kien sabiħ ħafna l-ghadd ta' dawk li xtraw il-kotba minn għandna; u fosthom kien hemm mhux biss Maltin, iżda turisti u xi emigranti li ġew Malta bi btala.

Kellna wkoll l-okkażjoni nintebħu kemm il-Moviment Qawmien Letterarju huwa tabilhaqq meqjum u magħruf fost il-publiku. Uħud staqsewna dwar l-attivitajiet tagħna, u oħrajn talbuna l-formoli biex jissieħbu magħna. Kienu jiem li laqqgħuna wiçç-imb-wiçç mal-publiku, dak li jafna mill-bogħod bis-saħħa tal-kitba u bis-saħħa tax-xandiriet tagħna minn fuq ir-Rediffusion.


Kellhom sehem siewi wkoll fil-wirja l-kopji mgħoddija tar-rivisti tal-Moviment, "Il-Polz" u "Sagħtar". Minn dawn ukoll il-publiku talabna u kien hemm bosta li

galulna bix-xewqa li jgħaqqu s-sett kollu fis-sensiela. Flimkien mas-“Sagħtar” kellna wkoll għall-bejgħ kopji tar-ritratt tal-eroj Malti Dun Mikiel Xerri li l-bord editorjali tas-“Sagħtar” qassam b’xejn lit-tfal tal-iskejjel ma’ l-aħħar harġa ta’ Ġunju-Lulju u li mbagħad fit-tex li jbigħ bi prezz irħis matul il-jiem tal-fiera.

Biex it-taqsima tagħna kellha dak l-għadd sabiħ ta’ kotba, kull imsieheb kien mitlub, jew aħjar mistieden, jibgħat għadd ta’ kopji minn kull ktieb imxandar tiegħu. Fi ftit jiem is-segretarju

tiegħu wkoll lill-Klabb Kotba Maltin billi stiednu jipprezenta u jbigħ uħud mill-kotba sbieħ tas-sensiela tiegħu ta’ kull xahar.

Kif tista’ l-ħidma tagħna f’din il-fiera tkun ta’ pjan jew ħsieb għall-gejjieni? Xi mseħbin tal-kumitat fehmu digà li dan għandu jkun biss il-bidu għal ħidmiet oħrajn fil-publiku fejn il-M.Q.L. iressaq wiċċ-imb-wiċċ mal-publiku lill-kotba tal-membri tiegħu. Il-bidu fil-Fiera Internazzjonali ta’ Malta kien l-aħjar bidu li wieħed seta’ jistħajjel; u hekk ukoll il-laqgħa li kellna kienet l-aħjar



reċieva twegiba mill-aħjar minn għadd sabiħ ta’ mseħbin, xhieda oħra li l-membri apprezzaw is-sehem li l-Moviment ifittex dejjem li jagħti lill-kittieba li jhad-dan. Min-naħa l-oħra l-kumitat jifhem li l-imseħbin japprezzaw ukoll is-sagrific-ċju li kellhom jagħmlu uħud mill-membri tal-kumitat — uħud minnhom għal ħmistax-il jum sħiħ — biex it-taqsima tal-kotba setgħet tinfetaħ għall-pubbliku għal ħames sigħat kuljum u għal sitt sigħat nhar ta’ Sibt u nhar ta’ Hadd.

Ta’ min isemmi li l-Moviment hass li, għal din il-fiera, kellu jagħti l-għajnuna

wahda li stajna ningħataw. U dan mhux għalina, li din id-darba ħdimna għal haddieħor kif nagħmlu sikwit, iżda għall-kawża tagħna li tibda mill-apprezzament gust tal-ilsien nazzjonali u tinfirx sa l-oqsma kollha tal-problema tal-qagħda ta’ l-awtur f’Mlta.

Radd ta’ ħajr speċjali għandu jmur lis-Socjetà ta’ l-Arti, Manifattura u Kummerċ, u l-izjed lill-president, il-professur Ġużè Aquilina, li fid-diskors tiegħu, bħala awtur ewlieni, sehaq ħafna fuq ir-rabta bejn il-pittur, l-iskultur u l-kittieb.

# HOLOQ

(poeziji ta' Mario F. Bezzina, Carmel Calleja, Carmel G. Cauchi, Kerubin Farrugia, Ġorg Falzon)

Jien nammira hafna dik il-poezija li jirnexxilha teħodni, forsi bla ma rrid jew ninduna, fil-fond ta' ħsieb ieħor u ġġibni nkiss inkiss lura fejn kont b'esperjenza ġdida jew b'tifkiriet imġebbda. Dan hu element konspikwu li sibt fil-poezija ta' Carmel G. Cauchi. Fl-għażla tiegħu tin ħass is-saħħa ta' gelgul wara gelgul, il-battuta, biex insejħilha hekk, mużika, li tgħin biex il-qarrej jifhem mhux biss il-ħsieb tal-kitba, iżda jħossha wkoll. Għalhekk il-poeta jkun seħħlu jġedded ħsus qalbu mhux biss fih innifsu minn mument għal ieħor, iżda jkun sawwar l-istess tqanqiliet saħansitra fi bniedem ieħor u dan hu element meħtieġ f'kull poezija tajba.

Barra minn dan, fil-għażla tiegħu Cauchi jħallilna toġhma reliġjuża li tgħinu — jew aħjar jużha — biex jis-pjega jew jgħallem (ukoll jekk x'aktarx b'ton sarkastiku) noti morali li għalkemm jafhom kulhadd, saru wisq ta' kuljum biex wieħed jieqaf jaħsibhom: "il-bniedem mhux bħall-qtates/li jfittxu għoxrin mara/bla jqisu xejn f'jannar/ (il-Bniedem jagħmel bħalhom/ma' tul it-tnax il-xahar!) — Homo Sapiens.

L-aktar wieħed fost il-ħamsa li hu konvenzjonali hu bla dubju ta' xejn Patri Kerubin Farrugia, li b'irbit strett mal-liġi poetika fil-għażla tiegħu ta xejra imħawwra tassew tajjeb u kuntrast effettiv lill-"Holoq". Kerubin Farrugia ma jħoss ebda ħtieġa, jew ma jagħmel ebda sforz biex jagħti palata aktar moderna lill-poezija tiegħu kemm fit-tħaddim tal-kliem kif ukoll fil-għażla tattema. Iżda ħadd ma jlumju jekk b'dan l-istil ta' kitba jħossu l-aħjar jispijega ruħu u jwassal ċar u tond il-messaġġ li jrid. Madankollu, l-aktar poezija li nħossuha titbiegħed ħarira mix-xejra tal-għażla ta' Farrugia u trid tidhol fit-toroq "ġodda" hi "Ĥsibijiet".

".....Kelmejn tajba jrażżnu l-ilpup, tnejn ftit iebsa jwebbsu l-qlub!" Ĥoss effettiv li jġib f'għeluqu l-ktieb, hu l-messaġġ ta' "saħħa" li jixtiqilna Patri Kerubin. Ideja li għoġbitni u ssaħħaħli fehmti li Kerubin Farrugia hu l-aktar wieħed kwiet u rrassenjat fost il-ħamsa, u għaraf jgħix mal-ħajja mingħajr hafna protesti.

Bħal fil-poezija ta' Cauchi u Kerubin Farrugia, insibu lil Carmel Calleja li jħoss fin-natura tal-poezija tiegħu tonfoħ ispirazzjoni reliġjuża. Calleja jħaddan ħsibijiet u emozzjonijiet li huma riflessjoni tad-diżpożizzjonijiet tiegħu f'waqtiet differenti lejħ innifsu u lejħ id-dinja ta' madwaru. Fil-poezija tiegħu nħossni aktar "nitgħallem" milli "nħoss"; "ma jidħolx b'ruħu u ġismu f'xinhu jħoss fit-tema magħżula, iżda jirnexxilu jagħfas fuq it-tajjeb u l-ħażin, il-ġustifikazzjoni (jew kuntrarju) u l-morali tal-għażla tiegħu. Eżempju klassiku hi l-poezija "X'ħasra!" fejn isaqsi l-Mulej — "Għaliex tħallini/ninfena/f'din l-art qarrieqa/għal dnuħ li ma wettaqtx?"

Calleja laqatni bil-poezija "VIII ta'

# HOLOQ

Settembru," fejn jisthajjel li l-imħabba lejn art twelidu hi l-aqwa ħaġa. L-element patrijottiku u dak storiku joħroġu mgħaqqdin u tant naturali li flimkien mal-ismijiet bħal "Peppi, Xmun u Roża" iħalli tpingija friska ta' arja Maltija.

Fil-passaġġi li jtuna Cauchi u Calleja hemm ħsibijiet li għalkemm iħosshom kulħadd, fihom is-simboliżmu tagħhom bla ebda tlettix fieragħ u tidwir mal-lewża. Għalkemm it-tixbiħat m'humieq nieqsa, l-istil imħaddem hu sempliċi, mexxej u dirett għal ras il-għajn. Dan l-element "dirett" iżda, instab nieqes mit-tifsiliet ta' Ġorġ Falzon u wisq aktar ta' Mario F. Bezzina, li jagħfsu l-aktar fuq l-astratt u s-simboliku.

Barra minn dan Falzon u Bezzina huma l-aktar tnejn fost il-ħamsa li huma imbegħdin mill-ispirazżjoni religjuża jew aħjar mill-influwenzi f'ambjenti religjużi.

Ġorġ Falzon, bħal kull żagħżuġħ ieħor, jogħxa fuq ħolm romantiku, imħabba, żfin u daqq u jixtieq kieku li d-dinja jaraha f'dan id-dawl, iżda fl-istess hin donnu qed jammetti li t-tajjeb u l-perfett, kif iridhom hu, huma biss realtà fl-immaginazzjoni. B'effett ta' dan kollu nisthajlu l-aktar wieħed liriku fosthom il-ħamsa, għax il-poeżija tiegħu tista' tassew tħossha bid-diżappunti jew diżil-lużjonijiet li issa jhennuk u waqt ieħor isewdulek qalbek b'tifkiriet ta' xi ħaġa li tixtieqha u tridha bil-fors tkun aħjar jew minn għalik sa tkun aħjar. Tassew, nisthajjel lil Falzon jibża mill-ipokresija u d-diżappunt li wieħed, irid u ma jridx, ikollu jsib f'ħajtu: "għaliġa fadal biss/il-biki' il-krib,/u x-xejn u l-ħadd/il-logħba li sfat fiha qalbi/gābitni ma nemmen f'xejn u f'ħadd.

Kuntrarju għal Calleja u Cauchi, kemm Falzon kif ukoll Bezzina ma jħosshom b'ebda mod marbutin li għandhom jgħallmuna għax għalkemm issib il-messaġġ — ukoll jekk xi drabi b'diffikulta — fil-poeżija tagħhom m'hemmx il-ħtieġa ta' moral qawwi.

Kif għidt aktar 'il fuq, il-poeżija ta' Bezzina m'hiex ta' xejra religjuża u hu jsejjes ħsibijietu fuq esperjenzi persunalni u l-effett tal-ġrajja kontemporanja fuq l-ambjent ta' madwaru. Jidhirli, iżda, li l-aħjar tiegħu, u fejn nisthajlu l-aktar naturali, hu fir-rifless tal-emozzjonijiet imġarrba tiegħu.

Għalkemm jirnexxilu jagħtina l-kwadru mlewwen bi ħsibijiet qawwija, xi kultant din il-qawwa hi ġejja aktar mill-kliem u l-lingwaġġ modern użat u mill-istil imħaddem milli tassew mit-toqol jew in-natura tal-istess ħsieb. Għalhekk, xi drabi tiċċajpar il-freskezza naturali li kellu jew seta' kellu l-ħsieb ewlieni. Fl-istess waqt, l-għażla karatteristika ta' kliem fil-poeżija ta' Mario bħal "suwiċidju tropikali," "xebba anti-żvilluppata" u ħafna oħrajn tgħin biex tħalli l-kwadru tal-poeżija tiegħu mmarkat b'pinzellati f'impressjonijiet qalila u x'aktarx "ġellieda". Poeżija ta' Mario F. Bezzina li nħossha tisboq lill-oħrajn hi "Taħt Qillet Żgħożiti" fejn joħroġ b'damdima mqita u bil-qawwa kollha 'l barra minn qoxortu u jħares ħarsa ta' qilla madwaru u jara l-veritajiet li għalkemm huma tassew u naturali, huma fl-istess waqt l-assurdità li ssawwar mill-ħajja paradoss vast. "Taħt qillet żgħożiti hemm folol marsusin/bil-bnadar imċarrta ħtija tal-progress/jgħajtu ġewwa d-daħna tan-newtralità".

Paul P. Borg

il-professur Peter Serracino Inglott

dwar

# WICC - IMB - WICC

(drammi ta' Doreen Micallef, edizzjoni tal-Klabb kotba Maltin)

IS-SITT XOGHLIJET (TA' GHAXRA, TNAX-IL PAGNA L-WIEHED) MIĠBURA FL-EWWEL KTIEB TA' DOREEN MICALLEF ("WICĊ-IMB-WIĊĊ U DRAMMI OĦRA", EDIZZJONI KLABB KOTBA MALTIN) JIDHRU MILL-EWWEL LI HUMA RADJU-DRAMMI U MHUX DRAMMI GHALL-PALK.

Jixhduh, jekk mhux haġ'ohra, ir-rubriki "fade-in", "fade-out" (li jirreferu għal hsejjes, u mhux għad-dwal) eċċ.

L-interess ta' din l-osservazzjoni mhux geġ daqshekk mill-fatt li r-radju u l-palk jitolbu teknika differenti, daqskemm mill-fatt li d-dinja mistħajla tal-awtriċi teżisti biss, fit-terminu ta' McLuhan, fl-"ispazju akustiku". Jiġifieri l-kliem jidwi fid-dlam, f'kontestj li jibqgħu mistura, f'ambjenti mingħajr kontorni definiti.

Nisimghu ilha disinkarnati li jtkellmu l-koll bl-istess stil u tidwir partikolari tal-lingwa. Jghixu għalihom, bejniethom. Biex ingħid hekk, dawn id-"drammi" donnhom damma ta' siltiet minn monologu polifoniku li qisu hierg minn persuna kollettivamifruda f'ha-nnifisha.

U mid-diskors ġewwieni ta' dan il-persunaġġ kollettiv, jew ahjar mill-konversazzjoni bejn l-elementi ta' din il-kostellazzjoni psikoloġika, lis-semmiegh jingħatalu l-privileġġ li jisma' ftit mid-diwi. Il-qarrej jilqa' ftit fraq li jaqa' mill-mejda msahhra li madwarha tliet karattri (u darba wahda biss, erbgħa) jingabru, minn żmien għall-iehor, biex jissiehbū f'ritwal esoteriku.

Effett imseddaq minn sentenzi 'i hawn u 'i hinn li jidhru mhux kompluti, jew mibdula waqt li kienu qed jinkitbu, abortivi. Kulhadd, f'xi waqt kritiku, jehillu lsienu u jtemtem. U jinhasad min jara mera li tidher iffullata bix-xbihat u jsib li mhix hliet tilma mirja ohra b'dehriet minn angoli differenti tieghu stess. Persuna wahda tiġi mmultiplikata f'kotra ta' riflessi; u f'dawn id-drammi qisek qed tisma' lil din il-persu-

na tisma' lilha nfisha ttragguna, daqqiet bil-logika u r-ritmu ta' magna kalkolatriċi, u daqqiet bil-liriċita u l-isfug tal-qalb. Il-Qalb tibqa temmen fil-possibilita' li mqar fis-saltna tad-determinizmu jsehħ l-assurd.

Qisek qed tara sigra miġbuda minn tlett irjieh barranin jew tropiżmi ġewwenin: l-eghdewwa qodma tewmin, l-imhabba u l-mewt, u magħhom l-arti.

U mill-lotta bejn l-ewwel tnejn, it-tielet tinseg il-metafori mtennija bħaż-żibeġ f'kuruna tar-Rużarju, u dawk l-eki ta' taħbit il-qalb, sinkopati, bħall-frażijiet mużikali tal-jazz.

M'ghandniex hawnhekk infittxu r-realiżmu tal-karatterizzazzjoni individwali. Kieku kont jiena reġista qed intella' dramminnhom fuq il-palk, kont inlibbishom maskri. Dak li jghodd hu s-sehem ta' kull wiehed fir-rakkont, il-parti li jaħdem fil-grajja li hija s-sustanza tad-dramm. Għedt "dramm", u mhux drammi, għax rari biex sitt xoghlijiet li nkitbu kulj wiehed għalih ikunu daqshekk donnhom sitt uċuh ta' priżma wiehed, jew ikollhom daqshekk simmetrija bejniethom. Effett iehor li jkompli jseddaq is-sens ta' ritwalita fil-grajja. Kif tagħmel ukoll l-impressjoni li l-persunaġġi huma ċifri li jeżemplifikaw ekwazzjoni, egħliem li jwiegħbu għal xulxin, b'sinjali opposti, pożittiv u negattiv, hekk li ż-żewġ nahat jaqblu u jhassru lil xulxin, fi trama li hi dejjem ta' semplicita kbira.

Ir-rubrika li nsibu l-aktar ta' sikwit (u l-awtriċi tagħti direzzjoni dwar b'liema ton għandha tingħad kważi kulj battuta tad-djalogu) hija modalita tal-verb "fehem". Hekk li l-karattri nflushom jidhru qegħdin jfittxu s-sens tal-liturgija u jidher li huma olokawst — eqqel minn ta' Didone tahaq lilha nfisha wara li d-Destin hadilha lil Enea, eqqel minn dak ta' Abraham li kieku ma deherlu ebda anglu biex iżommlu idu qabel ma qatel b'idejh lill-mahbub Izakk.

Huwa olokawst bħal dak li garrab Kier-

## WICC-IMB-WICC

kegaard, fis-sens li ghandna grajja ta' xi hadd li daq l-imhabba f'zghozitu u din l-esperjenza nisslet fih in-nebha tal-poezija u mbaghad minnuh safa qisu armel li fi xjuhija antiċipata jiftakar u jisthajjel mill-gdid is-sbuhija tat-tama li taf, issa, li qatt mhi sejra ssehh.

F'dan is-sens ukoll, nistghu nghidu li "Wicc-imb-Wicc" huwa espressjoni tal-Eżistenzjalizmu, fl-eghruq tieghu, bhala filosofija; izda mhuwix bil-filosofija li dawn id-drammi jahdmu bhal seher fuq is-semmiegh-qarrej, izda b'dak ir-ritmu ta' martell iħabbat fuq l-inkwina go forga mtahhta f'dinja katakombali li jaghti ton ghal kollox individwali u taghha jil kitba ta' Doreen Micallef.

Huwa dan ir-ritmu — jvenven bhal twieqi ta' dwejra wahidha f'berah ta' xaghri bla tarf li jinghalqu msabbta mil-irjeh — li jwassal f'innifsejn il-qarrej ir-riha tal-hruq tal-olokawst.

Jekk il-hruq johloq vojt warajh, dan il-vojt mhux il-bahh tax-xejn li qatt ma kien, izda t-tbattil ta' spazju mill-oġġetti li darba kien fih, jew seta' kien fih, u li sfaw bla sens. Dan il-vojt, ghalkemm kiefer, irid jin-ghata merħba fina; huwa sinjal, fil-ġewwie- ni taghna, tal-presenza tal-infinit.

### Għaqqad is-sensiela ta' SAGHTAR

Ikteb lill-EDITOR:

**RICHIE VELLA,**  
100, Triq il-Merkanti,  
Valletta

## DWAR NINU CREMONA

minn **J.J. Camilleri**

Sa fejn naf jien dan id-dettal fil-hajja letterarja ta' Ninu Cremona qatt ma tqanqal. Fil-5 ta' Diċembru, 1929, F.S. Caruana f'isem L-Ghaqda tal-Kittleba tal-Malti kiteb ittra lil Enrico Mizzi, Ministru ta' l-Istruzzjoni Pubblika, u fost affarijiet ohra talbu biex il-Gvern jadotta l-alfabett li l-Ghaqda kien ilha tuza seba' snin shaħ. F.S. Caruana f'din l-ittra ta l-isfond storiku u r-raġunijiet għaliex dan l-alfabett għandu jigi mdahhal "għall-inqas f'dawk id-Dokumenti li għandhom karattru permanenti."

Fil-31 ta' Jannar, 1930, din l-ittra tas-Segretarju ta' l-Ghaqda ntbghatet lil Ninu Cremona, li dik il-habta kien l-Editor tal-Publikazzjonijiet bil-Malti. Cremona ta t-twegiba tieghu u wera l-opinjoni jiet li kellu f'ittra twila li bagħat lill-Ministru fl-4 ta' Frar.

Min irid id-dettalji jista' jara dawn l-ittri fi studju li għamilt, "*Storja ta' l-Edukazzjoni f'Malta*", manuskritt fil-Librerija ta' l-Università, pp. 124-139, Żjieda Ċ.

Bizzejjed hawn inghid li f'din il-korrispondenza Ninu Cremona jissuggerixxi lill-Ministru biex il-Gvern ma jagħmilx — almenu għal issa — din il-bidla kif kienet talbet l-Ghaqda. Cremona jur d-dubbi tieghu jekk l-alfabett ta' l-Ghaqda għadx jirnexxi. Għal Cremona l-Ghaqda kienet aktar Soċjetà Xjentifika u Filoloġika milli Ghaqda Letterarja Popolari; l-alfabett pro-post kienu jużawh biss il-membri fil-"*Il-Malti*" għal sugġetti purament letterarji u filoloġiċi.

Ir-rappreżentanti li l-Moviment Qawmien Letterarju bagħat biex jidhru għalih u jfissru l-fehmiet tieghu fil-laqgħat tal-Kunsill Ċentrali tal-Malti huma s-sur Mario F. Bezzina u s-sur Lawrence Zahra, it-tnejn membri tal-Kumitat.

# FIL - HARIFA TAL - HAJJA

Fil-gnien kien baqa'  
biss b'difrejh misnun jigref ir-rih  
ihaxwex fil-weraq li waqa'  
mis-sigar gherja bhal erwieh.

Hekk hallewni l-gheziez  
tieghi, wahdi hdejn il-vaska hadra  
fejn sieket ihażzeż triqtu l-wizz,  
simbolu minsi ta' l-imhabba,

nhares lejn l-ilma  
li far mill-funtana  
nara c-crieki mkabbra  
fejn gherqet holma setghana;

meta f'salt hasadni  
hoss l-ghasafar ghalenija  
mbezzghin mill-ajruplani  
fi qtajja' jigru mbikkija,

u hassejt hafif itir  
is-shab minxur mas-sema  
bhal siparju fin tal-harir  
quddiem wicc il-mewt jintrema.

W issa, mill-gdid, tal-istorja  
ta' qalbek jitqanqlu t-tifikiriet;  
irampel il-hsieb f'bir il-memorja,  
l-imghoddi jqalleb, bhal mohriet.

**Peter Serracino Inglott**

**ISSIEHEB FIL-KLABB KOTBA MALTIN:  
IKTEB LIL PAWLU MIZZI, B.A.(Gen),  
3A, TRIQ ID-DEJQA, VALLETTA**

## Kotba ohza

Kotba godda ohra li hargu dan l-ahhar, anzi sewwa sew meta r-rivista kienet fl-istampa, huma:

“IS-SALIB TAL-ĠIŻIRANA” — rumanz ta’ Alfred Mazza.

“TRIFOLIUM” — ġabra ta’ poeżiji ta’ George Zammit.

“AGĦDAJJAR” — ġabra ta’ poeżiji ta’ Farid il-Għamra.

“COME AGAIN IN SPRING” — ru-

manz bl-Ingliż ta’ Francis Ebejer.

“IS-SURMAST” — rumanz ta’ Trevor Zahra (edizzjoni Klabb Kotba Maltin).

“L-EWWEL KTIEB BL-ISTAMPI” u “NGĦINU FID-DAR” — Merlin Library, Hamrun u Ladybird Books, Ingilterra.

“LINJI ĠODDA” — poeżiji moderni bi studju tal-prof. Peter Seracino Inglott (edizzjoni Klabb Kotba Maltin).

# il-mewġ għadu tiela’

Il-mewġ għadu tiela’ fuq ir-ramel  
kif nafu jien!  
Nibza’ li l-lejla ġa wittieha l-ħażza  
li jien ħażżiżt  
x’hin kont mitluf qed naħseb biss fi mħabti  
Għidli Mulej, xi ħtija jista’ jkolli  
ladarba ż-żmien  
ma jafx hlief biss iħassar ġmiel hidmieti?  
Għax naħti jien?  
Xi ħtija għandi meta f’jum ta’ bnazzi  
sibt is-serħan  
u l-“ego” tiegħi li jsir hekk ġie talab  
fi ħsieb bla għan?  
Xi ħtija għandi jekk fettilli nilgħab,  
fis-šhab imtabba’  
u mtaqqal bid-duħħan sewdieni u jinten,  
b’għaxqet l-imħabba?  
Imm’Int, Mulej, kont qiegħed hemm tarani,  
x’hin jien wettaqt  
għemil il-frugħa bla ma l-ħsieb wiżintu. . . .  
Għax lili tlaqt?  
Għal kelmtok ma xegħlitx biex idi nżommha,  
x’hin jien kont hemm,  
mistagħġeb wiċċ imb wiċċ maż-żmien li, nafu,  
qatt ma jintemm?

Mario F. Bezzina

# L - ILMA TAL - WIED

## poeżiji ta' Ġorġ Borg

*L-Ilma tal-Wied* ma joffri l-ebda tibdil radikali fl-arti ta' Ġorġ Borg. L-awtur halle l-istess binjiġet poetiċi ta' qabel. Dal-poeta donnu miġnun wara l-forom li għażel l-aktar wara dik li tista' ssejnhilha "l-arti tal-qosor". Din hija l-aqwa kwalità ta' Ġorġ Borg.

Biss, din l-istess kwalità għandha n-nuq-qasijiet tagħha, mhux għax tillimita l-vrus, iżda, minhabba l-mod li bih tintuża. F'Ġorġ Borg, il-qosor ma jgħibx assoċjazzjonijiet oħra. Jekk, ngħidu aħna, tqabbel poeżija tiegħu ma' wahda qasira ta' T.S. Eliot, tkun tista' tara d-differenza. Parti minn "Ash Wednesday" jew "The Waste Land", qasira kemm hi qasira tohloq għadd ta' tifikiriet jew assoċjazzjonijiet barra mill-limitu tal-poeżija. F'Ġorġ Borg, is-sitwazzjoni hija differenti. L-għan prinċipali tiegħu huwa li jerga' johloq "il-mument" u li jgħieghel il-qarrej jidhol f'dan il-mument partikolari u ma jiftakar f'xejn aktar.

Bhala t-tieni għan, il-poeta jfittex il-qawwa proverbjali bit-tagħlima ntiża, jew inkella xi hsieb li jolqtu. Tant li hafna mill-poeżiji ta' din il-ġabra huma għadd ta' tifikiriet li l-poeta jimmedita fuqhom u fuqhom biss. U biex inti ma titlifx mill-attenzjoni tiegħek, Borg jagħti lill-poeżija sens qawwi ta' għeluq. Fil-fatt, tista' tgħid li l-biċċa l-kbira tal-poeżiji jimxu b'dan il-mod: fl-ewwel żewġ jew tliet strofi, il-poeta jibni sitwazzjoni; fil-aħhar strofa, imbagħad, jichad jew isahhah dak li jkun qal. Dan jidher ċar jekk wieħed jeżamina, "*Il-jum għaddej bil-għajla*", "*Il-Bejjiegh tal-Gazzetti*" "*Il-Mistoqsija*", u "*Lanqas*". F'dawn l-erba' poeżiji, wieħed jinduna li

kull wahda għandha l-kelma "Izda" jew "Imma" fl-għeluq tagħha. Huwa mudell li jirrepeti ruhu fil-poeżija ta' Borg.

Id-dixxiplina ta' Borg fuq il-linji — il-preokkupazzjoni prinċipali tiegħu — tirnexxi meta l-poeżija jkollha l-qawwa ta' inċiżjoni. Hekk, fil-poeżija "*It-Tfal tat-Triq*" il-vrus "l-imghoddi jqum", "għaddej fit-triq" u "mcgħti bis-sieq" huma tħaffir meqjus bil-musmar bi sforz ġenwin biex il-kuntrast bejn ix-xih u t-tfal johroġ sew. Ukoll, il-kelmiet "setgħan" u "tnejn" maqtuġhin għalihom fil-poeżija, "*Inżul fuq il-Qamar*" jaqtgħu għal kollox liż-żewġ bnedmin fuq il-qamar. Din hija kważi l-arti tal-karikatura, biss, Borg qatt ma jkollu f'mohhu li jwegġa' jew idahhak, imma li jkun sempliċi kemm jista' jkun. Aktar ma l-istampa tkun nieqsa minn dettalji, aktar tirreġistra fuq il-moħħ malajr.

Il-poeżiji bi vrus twal jew li jimlew paġna huma rari hafna. Wahda, "*Aħna u Telgħin*", tirrisolvi ruhha f'allegorija xi ftit imgebbda. Donnu li aktar ma jifrex, Borg aktar isibha bi tqila biex jesprimi ruhu poetikament.

Borg jibqa' jfakkarni hafna f'Rużar Briffa, poeta mingħajr pretensjonijiet żejda, imma li min irid jistrieħ ftit jiehu gost bil-poeżija sinċiera tiegħu. Ma nafx jekk Borg jibdilx l-arti tiegħu jekk jkun hemm xi tibdil f'haġtu. Dan jista' jkun daqqa ta' harta għall-poeżija sempliċi u ma jkun hemm i-ebda garanzija li Borg jikteb aħjar. Imma dan kollu spekulazzjoni u mhux id-dmir jew il-funzjoni tal-kritiku li jagħmel dan.

Lawrence Quintano

## "SAGHTAR"

Ir-rivista "Saghtar" li l-Moviment johroġ għat-tfal u ż-żgħażaġh ta' l-iskejjel sekondarji bil-għajnuna tad-dipartiment ta' l-edukazzjoni u kultura, issa qiegħda tinbiegħ ukoll lill-publiku kollu minn għand għadd ta' hwienet ewlenin. Din hija wahda minn sensiela ta' hidmiet li l-editor il-ġdid, Richie Vella, flimkien mal-bord tiegħu, fassal fi pjan ta' titjib. Hidma oħra hija l-premjura nazzjonali "Saghtar" li se jtniedi matul is-sena skolastika li ġejja. Barra minn dan, "Saghtar" se jitjeb ukoll fl-għajla tax-xogħlijiet imxandra u fil-preżentazzjoni. Biex ikun jaf sewwa x'inhu l-aħjar li jsir — biex is-suċċess li għandha r-rivista joktor — il-bord editorjali għamel kwestjonarju lill-ghalliema rappreżentanti li wiegħbu minnufih u bagħtu hafna taġhrif ta' siwi.

Fost it-titjib imsemmi, ta' min igħid li wieħed mill-hsibijiet godda hu li tingħata importanza akbar — b'taġhrif u stampi — lill-wirt kulturali Malti fl-oqsma tiegħu kollha.

# STIGMATA

Forsi issa tard wisq  
biex nerga' ngħix mill-ġdid  
lil ħajti kollha.

Forsi issa tard wisq  
għax darba ħlomt  
li l-ħajja tiegħi hlejtha.

'Mma issa ħlomt ħolma oħra  
u rajt bħall-ktieb miftuħ  
lill-ħajja tiegħi.

U rajt l-umiljazzjonijiet  
ta' ħajti  
u issa jidhru sbieħ il-pjagi tagħhom

Carmel Attard

## INDIFFERENTI

U mewġet  
il-palma  
u xejret  
osanna  
fir-riħ.

U l-ġemel kompli  
jmekkek...pass...pass  
indifferenti  
fix-xemx u r-ramel sħun.

Carmel Calleja

## AHN' ILMA JGELGEL

L-istorja tagħna trid tintemm xi darba  
bħall-ilma mqalleb li jsir ilma qiegħed,  
bħall-ġebli li titgerbeeb sa ssib postha,  
bħall-pindlu ta' l-arloġġ li fl-aħħar jieqaf.

Kull lejla meta jinżel dlam fuq djarna,  
u wliedna jistaqsuna xi jkun ġara,  
naqilbu l-kliem għax ma nafux inwiegħbu,  
u ngħannu l-innu stramb li twieled magħna:  
"Ahn ilma jgelgel u ħadd ma jixorbu  
għax il-mewġ tagħna fih il-melħ tal-qerda.  
Aħna ġebliet li nqlajna mill-imqades  
t'allat li mardu w mietu iddisprati  
fi ġlieda ta' bejniethom. Aħna pindlu  
li wasal biex tinħlielu l-energija.

Oliver Friggieri

---

**il-polz** għadd 24, marzu - Awissu 1973

organu tal-moviment qawmien letterarju

---

• Billi l-laqgħa ġenerali 1973-74 riesqa ġmielha, infakkru għal darba oħra lil dawk l-imsejbin biex, jekk iridu li jkollhom il-jedd li jivvutaw, iħallsu s-sehem tas-shubija mill-aktar fis. L-indirizz tat-teżorier hu: Mario F. Bezzina, "Stella", triq il-Karmelu, Birkirkara.

• Jidhrilna li minkejja li l-biċċa l-kbira tal-ġurnali ewlenin għandhom paġna letterarja, u minkejja li dawn kważi kollha jkunu miżgħudin b'kitbiet 'għodda' minn ġimgħa għal oħra, il-livell mhux dejjem ikun dak li jixraq lill-isem "letteratura". Anzi sikwit qegħdin jixxandru xogħlijiet li ma jmisshomx jidhru għaliex ma jiswew xejn. Dan m'għandux ikun għaliex ibieghed lill-qarrejja l-iżjed intelligenti mill-kitba Maltija—anki mill-kitba ġenwina u tajba — waqt li jagħti impressjoni hażina u mhux ġusta tal-letteratura maltija kollha. Nifhmu wkoll li f'paġni bħal dawn għandu jingħata spazju mhux żgħir għal kummenti serji u għal tagħrif li 'l quddiem jista' jkollu s-siwi ta' dokumentazzjoni.

• Wara Dun Karm mess lil Ninu Cremona. Il-monument li sarlu f'Għawdex bis-saħħa tal-għalliema u tal-istudenti tal-Liceo tar-Rabat, Għawdex, huwa xhieda haġja ta' kemm dan il-persunaġġ letterarju ewlieni huwa meqjum fil-ġzira. Nittamaw li hidma bħal din tisfa ta' kurajġ biex naħiet oħrajn, kulturali u mhumiex, jidhlu għal xogħol bħal dan li jaqdi, mill-inqas, żewġ għanijiet: isebbaħ lil artna u jwettaq aħjar l-istatus tal-awtur Malti bħala għajn shiħa ta' siwi fil-wirt nazzjonali. Haqqu prosit ukoll l-iskultur Alfred Camilleri talli għamel ix-xogħol mingħajr ħlas.

• Kittieb ieħor, Għawdexi-Frañiż, Laurent Ropa, se jkun imfakkar f'Għawdex ukoll b'bust fi ġnien publiku. Is-sur Pawlu Mizzi, id-direttur tal-Klabb Kotba Maltin, huwa responsabbli, għal darba oħra, għal din il-hidma ġeneruża. Mizzi kien xandar "L-għanja tas-sienja" (rumanz ta' Ropa maqlub fi lsienna minn Ġużè Aquilina) fis-sensiela tal-KKM.